

నయా ఉదారవాద విధాన సాధనంగా కేంద్ర బడ్జెట్ 2021-22 **భారతదేశ సమస్త సంపదను గుత్త పెట్టుబడులకు బదిలీ చే** **యటమే - పీడిత ప్రజల మనుగడను ప్రశ్నార్థకం చేయడమే**

గత ఆరు సంవత్సరాలుగా దూకుడుగా అమలవుతున్న ఆర్థిక సంస్కరణల కొనసాగింపునే 34,83,236 కోట్ల రూ.ల విలువతో కేంద్ర బడ్జెట్ 2021-22 స్పష్టంగా ప్రతిబింబిస్తుంది. ఏ దాపరికం లేకుండా ప్రభుత్వం ఏం చెబుతున్నది? శక్తివంతమైన కోశ విధానంగా ఉండాలని బడ్జెట్ను ఒక బలమైన సామ్రాజ్యవాద నయా ఉదారవాద విధాన సాధనంగా మలచగలిగే 'సత్తా', 'ధైర్యసాహసాలు' తమకున్నాయని ప్రభుత్వం బాహాటంగా ప్రకటిస్తున్నది. ప్రజల శ్రేయస్సుతో తమకు ఇక సంబంధం లేదని ప్రభుత్వం తేల్చి చెప్పటం దేనిని సూచిస్తుంది? సోషలిస్టు సమాజ స్థాపన లక్ష్యప్రకటన నుండి ప్రభుత్వం స్పష్టంగా విడిపోయిందన్న వాస్తవాన్నే కదా!. ప్రజల కేంద్రంగా ఉన్న అభివృద్ధి నమూనాను తిరస్కరించటమే "గొప్ప సాహసం" అన్న వాదన బలంగా ప్రచారమైంది. ఇది నిజంగా క్రూరమైన విషాద వాస్తవం. ఆర్థిక సంస్కరణలను వేగంగా అమలు చేస్తున్న "ఆత్మ నిర్భర్ భారత్ అభియాన్" విధాన చట్రంలో బడ్జెట్ రూపకల్పన జరిగిందని, ఆర్థికమంత్రి గర్వంగా ప్రకటించటం, కేంద్ర బడ్జెట్ గమనం, గమ్యం ఎటువైపో స్పష్టమవుతున్నది. అందుకే బడ్జెట్ ఇక," కార్పొరేట్ స్నేహపూర్వక - కార్పొరేట్ అనుకూల" అన్న 'సంకుచిత' పరిధికి పరిమితం కాదన్న మాట. అది విస్తారంగా విస్తరించి, మనదేశ సకలసంపదను స్వదేశీ, విదేశీ గ్లోబల్ కార్పొరేటు గుత్త పెట్టుబడులకు సునాయాసంగా అప్పగించే శక్తివంతమైన వ్యూహంగా రూపొందు తుంది. ఈ క్రమాన్ని విజయవంతంగా, సులభంగా వాస్తవీకరించడం కోసం ప్రభుత్వం బలమైన పునాదులను ఏర్పరచటం మొదలు పెట్టింది కూడా. అందులో భాగమే ప్రణాళికా సంఘం రద్దు, వివిధ చట్టాలను సవరించడం, సరళీకరించడం, ప్రస్తుతం రైతాంగం తీవ్రంగా ప్రతిఘటిస్తున్న నల్ల సాగు చట్టాలు, లేబర్ కోడ్ మొదలైనవి. ఇవన్నీ మెజారిటీ ప్రజల జీవితాలను మరింత సంక్లిష్టం చేస్తాయి, మొత్తం దేశాన్ని సమర్థవంతంగా విధ్వంసం చేస్తాయి కూడా.

ఈ సందర్భంలో కేంద్ర బడ్జెట్ 2021-22 ప్రభావం దేశం మీద, ప్రజల మనుగడ మీద ఏ విధంగా ఉంటుందో అంచనా వేయడానికి దేశభక్తులుగా బడ్జెట్ ను చర్చించాలి, విశ్లేషించాలి. అది అత్యవసరం.

రైతులు, శ్రామికులు, పేదలు, నిరుద్యోగులు, చిన్న, మధ్య తరహా పరిశ్రమలు, అసంఘటిత రంగంకోసం బడ్జెట్లో ఉన్న ప్రతిపాదనలు ఏమిటి?

నవంబర్, 2020 నుండి సమస్త రైతాంగం మన రాజధాని ఢిల్లీ కి కదలి వచ్చి, చావో రేవో తేల్చుకుంటూ అంటూ, నల్ల సాగు చట్టాలను రద్దు చేయాలన్న ఏకైక డిమాండ్తో బలంగా పోరాడుతున్న విషయాన్ని అటు ఆర్థికసర్వే గానీ, ఇటు కేంద్ర బడ్జెట్ గానీ ప్రస్తావించకపోవటం నిజంగా దిగ్భ్రాంతిని కలిగించే విషయమే. ఏ ప్రజా ప్రభుత్వాలైనా ఈ విధంగా ఉండటం సాధ్యమేనా? ఆశ్చర్యకరంగా, ప్రభుత్వం ఈ వ్యవసాయ చట్టాలను మొండిగా సమర్థించడమే కాకుండా, 2022 నాటికి వ్యవసాయ ఆదాయాన్ని రెట్టింపు చేయటానికి 'ఒప్పంద సాగు' (Contract farming) ఏకైక మార్గమని వాదిస్తోంది. సాగు భూమి నుండి రైతులను వేరు చేసి, దానిని శక్తివంతమైన కార్పొరేట్ శక్తులకు అప్పగించడానికి ఈ చట్టాలే ఏకైక మార్గమని పాలకవర్గానికి స్పష్టంగా తెలుసు.

శ్రామిక చట్టాల సంస్కరణలను అతిపెద్ద విజయంగా ఆర్థిక మంత్రి బడ్జెట్ ప్రసంగం పేర్కొన్నది. అసలు ఈ సంస్కరణల లక్ష్యం ఏమిటి? వాణిజ్య సౌలభ్యాన్ని బలోపేతం చేయటమే. ఈ చట్ట సవరణల వల్ల కార్మికులను పనుల నుండి తొలగించటం యాజమాన్య వర్గానికి సులభమవుతుంది. పైగా శ్రామికులు సమ్మె చేయడం చట్ట వ్యతిరేకం అవుతుంది. దశాబ్దాలుగా పోరాడి సాధించుకున్న రోజుకు ఎనిమిది గంటల పరిమితి రద్దయి, పని గంటలను పెంచటం చట్టబద్ధమవుతుంది. రోజుకు 178 రూ.ల కనీస వేతనం అంటూ అతి తక్కువ వేతన స్థాయిని బడ్జెట్ స్థిరీకరించింది. ఈ వేతనం ఉపాధి హామీ పథకంలో ఇచ్చే 182 రూ.ల కన్నా తక్కువ.

ప్రస్తుత పాలకవర్గానికి సంపద సృష్టికి మూలాధారం ఏమిటో స్పష్టంగా తెలుసు. శ్రమ, సహజవనరులు, రెండూ సంపద సృష్టికి వాస్తవ మూలాధారాలని ఒకటిన్నర శతాబ్దాల క్రితమే కార్లమార్చ్ బలంగా చెప్పిన సూత్రీకరణ తిరుగులేనిది. ఈ విషయాన్ని అర్థం చేసుకున్న మన పాలకవర్గం ఎటువంటి విధాన నిర్ణయాలు తీసుకుని అమలు చేస్తున్నది? ఈ చర్యలు తప్పనిసరిగా శ్రమ, సహజ వనరుల మీద కార్పొరేట్ శక్తుల ఆధిపత్యం, పెత్తనం, అధికారాన్ని స్థిరపరచి బలపరచాలి. అప్పుడే దేశంలో సృష్టించబడే సమస్త సంపద నిరాటంకంగా కార్పొరేట్ శక్తుల పరం అవుతుంది. ఈ దిశగా గమనాన్ని పాలకవర్గం వేగవంతం చేయటమే ప్రస్తుతం మన ముందున్న వాస్తవ చిత్రం.

కరోనా లాక్డౌన్ కాలంలో 'ప్రధానమంత్రి గరీబ్ కళ్యాణ్ యోజన' పథకం ద్వారా పేదలకు సహాయం అందించిన విషయాన్ని కేంద్ర బడ్జెట్ ప్రసంగం మళ్లీ ప్రస్తావించింది. అవి.

1. 800 మిలియన్ల ప్రజలకు 3 నెలల పాటు ఆహారాన్ని ఉచితంగా అందించటం.
2. 80 మిలియన్ల కుటుంబాలకు వంటగ్యాస్ ని ఉచితంగా అందించటం.
3. వలస కార్మికులు తాము పని చేసే చోట కూడా రేషన్ తీసుకునే విధంగా 'ఒకే దేశం, ఒకే రేషన్ కార్డు' ను ప్రతిపాదించటం.

ఇందులో ఎక్కడా కూడా ప్రజలందరినీ సమ్మిళితం చేసుకోగలిగే అభివృద్ధి నమూనా ప్రస్తావన లేదు. సంపాదన పనులకు భద్రత, గౌరవప్రదమైన బ్రతుకు కోసం గ్యారంటీ మొదలైన అంశాల ఊసే లేదు. ఇక 'ఒకే దేశం, ఒకే రేషన్ కార్డు' దానంతట అదే గొప్ప జాతీయ భావన అన్నట్లు ప్రభుత్వం బలంగా ప్రచారం చేస్తున్నది. నిజానికి ఇది గ్రామీణ సంక్షోభానికి, వలసల సమస్య తీవ్రతకు ఏ మాత్రం పరిష్కారం కాదు. అంతేకాకుండా వివిధ రాష్ట్రాలను, వివిధ ప్రాంతాలను, రేషన్ కార్డుల విషయంలో అనుసంధానం చేయగల నెట్వర్క్ ఏదైనా ప్రారంభమైందా? ఇది కేవలం మాటల గారడీ మాత్రమే.

ఇట్లా రోజురోజుకీ తీవ్రమవుతున్న వలసల సమస్య, దుఃఖభరితమైన గ్రామీణ జీవితాలు, ఆకలి, నిరుద్యోగ సమస్య, అసంఘటిత రంగం, చిన్న, మధ్యతరహా పరిశ్రమల మనుగడ సమస్యలను బడ్జెట్ అసలు సంభోదించనేలేదు. బడ్జెట్ లో గాని, ప్రస్తుతం ఉనికిలో ఉన్న ఆర్థిక నమూనాలో గానీ అభివృద్ధి క్రమంలో ప్రజలందరికీ గౌరవప్రదమైన జీవనోపాధులను కల్పించటానికి ఎటువంటి ఎజెండా లేనేలేదు.

గత మూడు సంవత్సరాలుగా పీడిత వర్గం కోసం బడ్జెట్ ప్రతిపాదనలు ఏమిటి? బీమా, ఋణ సదుపాయం, మార్జిన్ మనీ తగ్గింపు, కాగా చిన్న, మధ్య పరిశ్రమలకు (MSMEs), మధ్యతరగతికి కొన్ని నిబంధనలతో ఆడిట్ మినహాయింపునివ్వడం. ఇక రాష్ట్రాలకు, రాష్ట్ర స్థూల దేశీయోత్పత్తి ఆధారంగా తీసుకొనే ఋణవసతిలో 4 శాతం పెంపుదల కనిపిస్తుంది.

21 లక్షల కోట్ల ప్యాకేజీ అంటూ గత సంవత్సరం ప్రకటించిన 'ఆత్మ నిర్భర్ భారత్ అభియాన్'లో ఇప్పటివరకు ఖర్చు పెట్టింది కేవలం 3.2 శాతం మాత్రమే. చిన్న, మధ్య పరిశ్రమలకోసం ఇందులో వాగ్దానం చేసిన 10,000 కోట్ల రూ.ల ఋణాలు అసలు వాస్తవీకరించబడనే లేదు. మరొక షాకింగ్ విషయం ఏమిటంటే, ఉపాధి కోల్పోయి గ్రామీణ ప్రజలు, వలస కార్మికుల జీవితాలు ఒకవైపు అతలాకుతలం అవుతున్న సందర్భంలో ఉపాధి హామీ పథకానికి (MGNREGA) కేటాయింపు ఈ బడ్జెట్లో 73,000 కోట్ల రూ.లు. ఇది గత బడ్జెట్ కన్నా తక్కువ. అదేవిధంగా, మహిళా శి

శు సంక్షేమానికి గత బడ్జెట్ లో 30,007 కోట్లు కేటాయించగా, ప్రస్తుత బడ్జెట్లో 24,430 కోట్లకు తగ్గించటం గమనించవచ్చు. అంతేకాకుండా కేటాయింపులు లేకుండా వివిధ పథకాలను అమలు చేయటం కనిపిస్తుంది. ఇక వ్యవసాయ రంగానికి కేటాయింపులో 11,000 కోట్ల రూ. ల తగ్గదల కనిపిస్తుంది.

ఇక వ్యవసాయ మౌలిక సదుపాయాల మరియు అభివృద్ధి సెస్సును విధించడం వల్ల వంట గ్యాస్, డీజిల్, పెట్రోల్ ధరలు పెరుగు తున్నాయి. సామాన్య ప్రజలను ఇబ్బందులపాలు చేస్తున్నాయి. ఆశ్చర్యకరంగా బంగారం, వెండి మీద ఈ సెస్సు 2.5 శాతం మాత్రమే. కాగా, ముడి పామ్ ఆయిల్ మీద 17.5 శాతం, ముడి సోయాబీన్ మరియు సన్‌ఫ్లవర్ ఆయిల్ మీద 20 శాతం, ఆపిల్స్ మీద 35 శాతం, బఠానీల మీద 40 శాతం, ఈ విధంగా దుర్భర పరిస్థితులలో బతుకుతున్న సామాన్య జనం మీద ఈ సెస్సు అధికభారం మోపుతున్నది.

గత మూడు సంవత్సరాలుగా కేంద్ర బడ్జెట్ ప్రధాన లక్ష్యం ఏమిటి? అందుకోసం ప్రతిపాదించి సమర్థవంతంగా అమలు చేస్తున్న చర్యలు ఏమిటి?

2024 - 25 నాటికి 5 ట్రిలియన్ డాలర్ల స్థూల దేశీయోత్పత్తిని సాధించటమే ప్రధాన లక్ష్యమని, 2019 - 20 కేంద్ర బడ్జెట్ నుండి ప్రభుత్వం ప్రకటిస్తున్నది. ఇందుకోసం తయారీ కంపెనీలు గ్లోబల్ సప్లయ్ గొలుసులో భాగం కావాలి. పదునైన సాంకేతిక పరిజ్ఞానాన్ని సంపాదించుకోవాలి, పోటీపడాలి. ఇందుకోసం విదేశీ ప్రత్యక్ష పెట్టుబడులను ఎర్రతివాచీ పరిచి స్వాగతించాలి. ప్రపంచ వాణిజ్య సంస్థ (WTO) నిర్దేశించినట్లుగా రక్షిత విధానాలను రద్దు చేయాలి. అన్ని రంగాలలో దూకుడుగా ప్రైవేటీకరణ, సరళీకరణ, కార్పొరేటీకరణ, వాణిజ్యీకరణలను అమలుపరచాలి. 2021- 22 కేంద్ర బడ్జెట్ ఈ లక్షణాలతోనే ఉండటంవల్ల శక్తివంతమైన కార్పొరేట్ శక్తులు ఈ బడ్జెట్‌ను బలమైన, దీర్ఘకాలిక వృద్ధికిది పునాదులు వేసే 'సాహసోపేతమైన' బడ్జెట్ అంటూ ప్రశంసల వర్షం కురిపించటం మనం చూశాం. అందువల్లనే, ఈ బడ్జెట్ ను స్టాక్ మార్కెట్ చప్పట్లు కొట్టి మరీ అభినందించింది.

ప్రస్తుతం సృష్టించబడి అమలవుతున్న పంపిణీ వ్యవస్థ వల్ల దేశంలో సృష్టించబడ్డ సంపదలో 80 శాతం టాప్ 1 శాతం సంపన్నుల వద్దకు చేరుతున్నది. ఇటీవలి ఆక్స్‌ఫామ్ నివేదిక ప్రకారం కోవిడ్- 19 విపత్తు కారణంగా సడెన్ లాక్‌డౌన్‌ను ప్రకటించటం వల్ల మెజారిటీ ప్రజల బతుకులు చిన్నాభిన్నం అయినాయి. ఉపాధి కోల్పోవటం, ఆకలి, పేదరికం, మరణాలు, సాధారణం అయినాయి. కాగా, ఇదే సమయంలో భారతదేశ కుబేరుల సంపద 35 శాతం పెరిగింది. ప్రభుత్వం బలంగా అమలు చేస్తున్న నయా ఉదారవాద విధానాల వల్ల ఈ విపరీత ధోరణి ప్రమాద స్థాయికి చేరుకుంటుంది.

వాణిజ్య సౌలభ్యం కోసం, విదేశీ ప్రత్యక్ష పెట్టుబడులను ఆకర్షించడంకోసం కేంద్ర బడ్జెట్ 2021- 22 లో వున్న ప్రతిపాదనలు ఏమిటి?

2021- 22లో స్థూల దేశీయోత్పత్తి ద్రవ్యరూప వృద్ధిరేటు లక్ష్యం 14.4 శాతంగా నిర్ణయించడం జరిగింది. ఇది 2019-20 లో 4.2 శాతం ఉండగా, గత సంవత్సరం కరోనా విపత్తు వల్ల వృద్ధిరేటు 7.7 శాతం ఋణాత్మకంగా ఉన్నది. పైగా 2020- 21లో స్థూల దేశీయోత్పత్తిలో 9.5 శాతంగా వున్న కోశ లోటును ఈ సంవత్సరం 6.8 శాతానికి తగ్గించాలన్నది లక్ష్యం. ఇది 2025- 26 నాటికి జిడిపిలో 4.5 శాతానికి తగ్గించాలన్న నిర్ణయాన్ని కూడా బడ్జెట్ ప్రసంగం ప్రకటించింది. కాగా ప్రస్తుత బడ్జెట్లో ప్రభుత్వ రాబడిలో 2 లక్షల కోట్ల రూ.లు అంటే జిడిపిలో 1 శాతం తగ్గుదల ఉంటుందన్న అంచనా. మరొకవైపు 2021- 22 లో అత్యధిక వడ్డీ చెల్లింపులు, 8,09,701 కోట్ల రూ.లు. అంటే బడ్జెట్లో 23.23 శాతం వడ్డీ చెల్లింపులకేనన్నమాట.

అయితే 2025 నాటికి 5 ట్రిలియన్ డాలర్ల విలువగల ఆర్థిక వ్యవస్థను సాధించటం కోసం తయారీ రంగాన్ని బలోపేతం చేయాలి. ఇందుకోసం కేంద్ర బడ్జెట్ 2021-22, ఉత్పత్తి సంబంధిత ప్రోత్సాహక పథకం (Productive Linked Incentive Scheme, PLI) కింద 5 సంవత్సరాలకు 1.97 లక్షల కోట్ల రూపాయల ప్రోత్సాహక వ్యయానికి కట్టుబడి ఉంటానని ప్రకటించింది. నిజానికి ఈ పథకం నవంబర్ 12, 2020లో 10 రంగాలలో ప్రారంభించబడింది. దేశీయ తయారీ సంస్థల అవకాశాల పెరుగుదల ఆధారంగా కంపెనీలకు ప్రోత్సాహకాలనివ్వడం ఈ పథకం ముఖ్య ఉద్దేశం. దిగుమతులను తగ్గించటానికి, దేశీయ ఉత్పత్తులను పెంచటం ప్రధానంగా దేశంలో పెరుగుతున్న డిమాండును అందిపుచ్చు కోవటానికి, మన దేశంలో సంస్థలను స్థాపించమని, విదేశీ సంస్థలను స్వాగతించడం ఈ పథకం లక్ష్యం. మన పారిశ్రామిక రంగ నిర్మాణాలు, విదేశీ సంస్థల, విదేశీ పెట్టుబడుల గుప్పిట్లో ఉండటం 'దేశీయం' అన్నమాట. ఇందులో ప్రధానంగా ఆహార తయారీ, టెక్స్ టైల్స్, మెటెల్ ఫోన్స్ లో ఇంతకుముందు చేర్చనివి, సంబంధిత పరికరాలు, మెడికల్ పరికరాలు, ఔషధ పదార్థాలు ఉంటాయి. ఇట్లా ఈ పథకం లక్ష్యమే గ్లోబల్ మూలధనాన్ని మన దేశంలోకి ఆకర్షించటానికి ప్రోత్సాహకాల నివ్వటం.

గుత్త పెట్టుబడుల కోసం వున్న రాయితీలు, ప్రోత్సాహకాలు ఏమిటి?

గుత్త పెట్టుబడులను ఆకర్షించటానికి మొదలుపెట్టిన అనేకానేక సంస్కరణల ఫలితంగా 'కార్పొరేట్ పన్ను' బాగా తగ్గింది. ఉనికిలో ఉన్న కంపెనీలకు కార్పొరేటు పన్ను రేటును 30 శాతం నుండి 22 శాతానికి, రాబోయే కొత్త సంస్థలకు 25 శాతం నుండి 15 శాతానికి తగ్గించింది. 2019 - 20 బడ్జెట్ కాలం నుండే ఈ తగ్గుదల సర్చార్జీ, సెస్లకు కూడా వర్తిస్తుంది. ప్రపంచంలో అతి తక్కువ కార్పొరేటు పన్ను రేటున్న దేశం మనదే. గత మూడు సంవత్సరాల నుండి డివిడెంట్లు పంపిణీ పన్నును రద్దు చేయటం జరిగింది.

ప్రత్యక్ష పన్నుల వివాదాల నుండి పెట్టుబడిదార్లను విముక్తం చేయడానికి, వివాదాల పరిష్కార కమిటీని ఏర్పాటు చేస్తామని ఆర్థికమంత్రి ప్రతిపాదన. పన్ను చెల్లింపు 50 లక్షల రూ.ల వరకు, వివాద పన్ను 10 లక్షల రూ.ల వరకు వున్న కేసులు ఈ కమిటీ పరిధిలోకి వస్తాయి. ఆదాయం పన్ను చట్టం ప్రకారం నేరానికి ఉన్న శిక్షను, ఎనాబ్లీని తగ్గించటానికి, రద్దు చేయటానికి ఈ కమిటీకి అధికారం ఉంటుంది. 95 శాతం డిజిటల్ లావాదేవీలు వున్న ట్లయితే, ఆడిట్ మినహాయింపు పరిధిని వార్షిక టర్నోవర్ 5 కోట్ల రూ.ల నుండి 10 కోట్ల రూ.లకు పెంచటం జరిగింది.

అంతర్జాతీయ విత్త సేవల కేంద్రానికి పన్ను ప్రోత్సాహకాలు

విదేశీ నిధులు మన దేశంలోకి రావటాన్ని ప్రోత్సహించటానికి, అందుకు సౌలభ్యం కోసం ఈ కేంద్రం (IFSC) కింద ఉన్న సంస్థలకు కొత్త పన్ను ప్రోత్సాహకాలను ప్రకటించారు ఆర్థికమంత్రి. ఎయిర్క్రాఫ్ట్ లీజింగ్ కంపెనీల కాపిటల్ గేయిన్స్ కి ఇచ్చే పన్ను హోలిడేకి ఈ ప్రోత్సాహకాలు అదనం. విదేశీ పెట్టుబడి దారులకు చెల్లించే ఎయిర్ క్రాఫ్ట్ లీజ్ రెంటల్స్ మీద కూడా పన్ను మినహాయింపు.

విదేశీ పెట్టుబడులను ఆకర్షించటానికి పన్ను ప్రోత్సాహకాలు

మౌలిక సదుపాయాల రంగంలోకి విదేశీ పెట్టుబడులను ఆకర్షించటానికి, కొన్ని నిబంధనలతో 100 శాతం పన్ను మినహా యింపును గత బడ్జెట్ మంజూరు చేసింది. అయితే ఈ నిబంధనలు విదేశీ పెట్టుబడులకు కొద్దిపాటి అసౌకర్యాన్ని కలిగిస్తాయి కదా! అందుకే ప్రస్తుత బడ్జెట్ లో ఈ నిబంధనలను ఎత్తివేశారు. ఇవి ప్రధానంగా వాణిజ్య లావాదేవీల నియంత్రణ, ప్రైవేటు నిధుల సేకరణకు సంబంధించిన నిబంధనలే. సరసమైన హౌజింగ్ ప్రాజెక్టులకు పన్ను సెలవు మార్చి 31, 2022 వరకు పొడిగించబడింది.

కస్టమ్స్ డ్యూటీ రేషనలైజేషన్ పేరిట ప్రస్తుత బడ్జెట్, 80 కాలంచెల్లిన మినహా యింపులను రద్దుచేసింది. 400 మినహా యింపుల సమీక్షకు నిర్ణయం జరిగింది. ప్రపంచ వాణిజ్య సంస్థ నిర్దేశకాల ప్రకారం గ్లోబల్ గుత్త పెట్టుబడుల ప్రయోజనం కోసం వక్రీకరణ రహిత కస్టమ్స్ పన్నుల నిర్మాణాన్ని నిర్మించటమే మన బడ్జెట్ లక్ష్యం అయింది.

స్వదేశీ, విదేశీ గ్లోబల్ కార్పొరేట్ శక్తుల ప్రయోజనం కోసం, విత్తన రంగానికి సంబంధించి బడ్జెట్ ప్రతిపాదనలు ఏమిటి?

మన బీమా కంపెనీల మీద విదేశీ యాజమాన్యం, నియంత్రణను ఏర్పరచటం కోసం, ఇందులో విదేశీ ప్రత్యక్ష పెట్టుబడుల పరిమితిని 49 శాతం నుండి 74 శాతానికి పెంచటానికి బీమా చట్టం, 1938 ని సవరించాలని కేంద్ర బడ్జెట్ 2021-22 ప్రతిపాదించింది. త్వరలో మనకిక'విదేశీ యాజమాన్యంలో బీమా కంపెనీలు" ఆత్మ నిర్భరతతో దర్శనమిస్తాయి.

భారత పారిశ్రామికాభివృద్ధి బ్యాంకు (IDBI) తో పాటు రెండు ప్రభుత్వరంగ బ్యాంకులను ప్రైవేటీకరించటం కోసం ఇదే బడ్జెట్ సెషన్ లో అవసరమైన చట్ట సవరణలను చేయాలని కేంద్ర బడ్జెట్ ప్రతిపాదించింది.

ప్రభుత్వరంగ బ్యాంకుల మొండిబాకీల/ నిరర్థక ఆస్తుల వ్యవహారాల కోసం ప్రైవేటురంగం ఆధ్వర్యంలో 'బ్యాడ్ బ్యాంకు' ఏర్పాటు చేయాలని బడ్జెట్ ప్రతిపాదన.

ప్రభుత్వరంగ బ్యాంకులలో మొండిబాకీల సమస్య రోజురోజుకూ తీవ్రం అవుతున్న నేపథ్యంలో ప్రభుత్వం చాలా కాలం నుండి ఈ చర్య గురించి ప్రణాళిక వేస్తున్నది. రిజర్వు బ్యాంకు నివేదిక ప్రకారం మొత్తం ఋణాలలో నిరర్థక ఆస్తులు/ మొండిబాకీల వాటా 13.5 శాతం. దీనితో ఋణాలనివ్వటంతో సంక్షోభం ఏర్పడుతున్నది. ప్రభుత్వరంగ బ్యాంకుల ఋణ సామర్థ్యం పెంచటానికి, తద్వారా అధిక ఋణాలనివ్వటం కొరకు ప్రస్తుత బడ్జెట్ ఏప్రిల్ 1, 2021 నుండి ఈ బ్యాంకులకు 200 బిలియన్ రూ.లను ఇవ్వాలని ప్రతిపాదించింది.

అసలు బ్యాడ్ బ్యాంక్ అంటే ఏమిటి?

ఇదొక కొత్త నిర్మాణం. ఇందులో ప్రైవేటు రంగం ఆధ్వర్యంలోని ఆస్తుల పునర్నిర్మాణ కంపెనీ లిమిటెడ్ ఆస్తుల నిర్వహణ కంపెనీ లుంటాయి. మొండిబాకీలను ఈ బ్యాడ్ బ్యాంకుకు బదిలీ చేస్తారు. వడ్డీని మాఫీ చేయటంతోపాటు ఋణ చెల్లింపుదారుని ఆర్థిక పరిస్థితిని పరిశీలించి సులువుగా వివాదాలన్నీ పరిష్కరించటానికి ఈ బ్యాడ్ బ్యాంకు చర్యలు తీసుకుంటుంది. ఇట్లా మొండిబాకీల సమస్య పరిష్కరించబడుతుందన్నమాట.

అసలు 2014 నుండి మొండిబాకీల సమస్య ఎందుకు పెరుగుతున్నది? అప్పులను ఎగ్నోట్టే వాళ్ళెవరు? ఈ ధోరణికి ఎవరి మద్దతు వున్నది? ఈ స్కాం/ మోసం ఏమిటి? అంతిమంగా దీని ఫలితం ఏమిటి?

2014 నుండి మొండి బాకీల సమస్య ఉధృతమవుతున్నది. 2014-19 మధ్యకాలంలో షెడ్యూల్డ్ వాణిజ్య బ్యాంకులు, తమ పద్ధు పుస్తకాలు/బ్యాలెన్స్ షీట్ల నుండి 8.41 లక్షల కోట్ల రూ.ల మొండి బాకీలను తొలగించడంతో ఈ సమస్య తీవ్ర వత్ సృష్టమైంది. రద్దు చేసిన మొండి బాకీలలో 6.35 లక్షల కోట్ల రూ.ల అంటే 75 శాతం 2014 - 19 మధ్య తీసుకున్న ఋణాలే.

పన్ను సామర్థ్యం కోసం, పద్ధు పుస్తకాలను శుభ్రం చేసే సాంకేతిక ప్రక్రియగా ఇది కనిపిస్తుంది. ఎందుకంటే రద్దుచేసిన ఈ బాకీల మొత్తంలో ఆతర్వాత వసూలు చేయగలిగిన మొత్తాన్ని లాభంగా చూపెట్టడం పద్ధతి. అయితే రిజర్వుబ్యాంకు ప్రకారం ఇప్పటివరకు ఇట్లా రద్దుచేసిన బాకీలలో 90 శాతం వసూలు కానే లేదన్నది ఆశ్చర్యకరమైన వాస్తవం. రిజర్వు బ్యాంకు మాజీ డిప్యూటీ గవర్నర్ కె.ఎస్. చక్రబర్తి, "ఇట్లా బ్యాంకు పద్ధు పుస్తకం నుండి తొలగించడం దానంతటదే పెద్ద స్కాం" అని, ఎందుకంటే రద్దుచేసిన ఈ ఋణాలు, శక్తివంతమైన బడా కార్పొరేట్లకు ఇచ్చిన

భారీ ఋణాలేనని ఆందోళన వ్యక్తం చేయడం వల్ల మనకేం అర్థమవుతుంది? గుత్త పెట్టుబడుల అనుకూల ప్రభుత్వ వైఖరిని ఇది వ్యక్తంచేస్తుంది కదా! ఈ మొండిబాకీల వల్లనే బ్యాంకింగ్ సంక్షోభం, ప్రత్యేకించి 2014 నుండి దూకుడుగా అవలంబిస్తున్న ఆర్థిక సంస్కరణల నేపథ్యమే మొండి బాకీలు, రద్దు, బ్యాంకింగ్ సంక్షోభం, బ్యాంక్ బ్యాంకు ఏర్పాటు మొదలైన వాటన్నింటికీ ప్రధాన కారణమన్నది స్పష్టం.

ప్రభుత్వరంగ బ్యాంకుల సంక్షోభానికి కారణం బడా కార్పొరేట్ శక్తులే. అదీ ప్రభుత్వ సంపూర్ణ మద్దతు బలంతో ఇట్లా జరగటం ఆందోళన కలిగించే విషయమే. ఇట్లా స్పష్టమైన ఋణావలు ఉన్నప్పటికీ 'రైతు రుణమాఫీ' వల్లనే ప్రభుత్వ రంగ బ్యాంకులు సంక్షోభంలో చిక్కుకుంటున్నాయని, అదే బ్యాంకుల నష్టాలకు కారణమనే వాదన బాగా ప్రచారమైంది. అందుకనుగుణమైన ప్రజాభిప్రాయం బలపడింది కూడా. బ్యాంకుల సంక్షోభానికి రైతు/ వ్యవసాయ రుణ మాఫీ కారణం కానే కాదు. రిజర్వుబ్యాంకు గణాంకాల ప్రకారం 2017- 18 లో ఏడు రాష్ట్రాలలో రైతు రుణమాఫీ మొత్తం కేవలం 49,800 కోట్ల రూ.లు. ఇదే సంవత్సరంలో రద్దుచేసిన బడా కార్పొరేట్ శక్తుల ఋణాలు 1,61,327 కోట్ల రూ.లు. అదేవిధంగా, స్టేట్ బ్యాంక్ ఆఫ్ ఇండియా అధ్యయనం ప్రకారం, 2019 ఆర్థిక సంవత్సరంలో మొండిబాకీలలో వ్యవసాయ రుణాలు కేవలం 12.4 శాతం మాత్రమే. ఈ సంవత్సరంలో మొత్తం మొండి బాకీలు 8,79,000 కోట్ల రూ.లు. బ్యాంకుల సంక్షోభానికి రైతు ఋణాల ఎగవేత కానీ, రైతు ఋణమాఫీ కానీ కారణం కానేకాదన్నది దీనితో తేటతెల్లమైంది.

కరువు కాటకాలు, సకాలంలో వర్షాలు పడకపోవడం వల్ల ఏర్పడే రైతు సమస్య తీవ్రతను తగ్గించటానికి ప్రభుత్వం 'రైతు ఋణమాఫీ' ని ప్రకటిస్తుంది. ఇది కేంద్ర ప్రభుత్వ బడ్జెట్ వ్యయంలో భాగమవుతుంది. అటువంటప్పుడు ఈ సమస్య వల్ల బ్యాంకుల సంక్షోభం ఏర్పడదు కదా! పైగా ప్రకటించిన రైతు ఋణమాఫీ అమలు కావటానికి 1- 5 సంవత్సరాల కాలం పడుతుంది. అంతేకాకుండా, గత ఆరు సంవత్సరాల నుండి కేవలం 10 రాష్ట్రాలే రైతు ఋణమాఫీని ప్రకటించాయి. 2020-21లో 11వ రాష్ట్రంగా జార్ఖండ్ ముందుకొచ్చింది. అన్ని రాష్ట్రాలలో కూడా ఈ పథకం క్రింద ప్రకటించిన మొత్తానికి, వాస్తవ వ్యయానికి చాలా వ్యత్యాసం ఉంటుంది. చాలా సందర్భాలలో వాస్తవ వ్యయం ప్రకటించిన వ్యయం కంటే 50 శాతం తక్కువగా ఉంటుంది. ఋణమాఫీ కాగితాలకే పరిమితం. రైతులలో అధిక శాతం వున్న కౌలుదార్లకు ఈ పథకం వర్తించదు.

ప్రభుత్వరంగ బ్యాంకుల సంక్షోభానికి అసలు నేరస్తులైన బడా కార్పొరేట్ శక్తులను ప్రభుత్వం రక్షిస్తుంది. వాళ్ల ఋణాలను రద్దు చేస్తుంది. సంక్షోభ వలయంలోకి ప్రభుత్వ రంగ బ్యాంకులను బందీలుగా చేస్తుంది. ఈ సాకుతో ప్రభుత్వ రంగ బ్యాంకులను ప్రైవేటీకరిస్తుంది. దీనితో ఫైనాన్స్ రంగంలో ప్రైవేటు పెట్టుబడుల ఆధిపత్యం స్థిరపడుతుంది.

ఒక సమాచార హక్కు చట్టం ద్వారా వచ్చిన ప్రశ్నకు జవాబుగా రిజర్వు బ్యాంకు, సెప్టెంబర్ 2019 వరకు ఉద్దేశ్యపూర్వకంగా బ్యాంకు ఋణాలను ఎగ్జిజ్టింగ్ టాప్ 50 మంది ఖాతాదారుల జాబితాను విడుదల చేసింది. బ్యాంకు రద్దుచేసిన వీళ్ల ఋణాల మొత్తం 68,607 కోట్ల రూ.లు. ఈ జాబితాలో ఉన్న కంపెనీలు ఎవరికి చెందినవి అంటే - పారిపోయిన ప్రముఖ వజ్రాల వ్యాపారి మెహత్ చో స్కీ, ప్రముఖ వ్యాపారవేత్తలు విజయ్ మాల్యా, నీరవ్ మోడీ మొదలైనవారు. డిసెంబర్ 2018 నాటికి ప్రభుత్వ రంగ బ్యాంకుల టాప్ 100 మంది ఖాతాదారుల మొండి బాకీల విలువ 4.44 లక్షల కోట్ల రూ.లు. ఆశ్చర్యం ఏమిటంటే ఈ టాప్ కార్పొరేట్ శక్తుల ఋణమాఫీకి ప్రభుత్వ సంపూర్ణ మద్దతు ఉన్నది.

ఈ విధంగా ప్రభుత్వమే 'చిత్తశుద్ధితో' ఉద్దేశ్యపూర్వకంగా ప్రభుత్వరంగ బ్యాంకులను సంక్షోభంలో పడేస్తున్నది. అదనపు నిధులను చేకూర్చి, వాటి ఋణాలిచ్చే సామర్థ్యాన్ని కృత్రిమంగా పెంచుతుంది. మళ్లీ టాప్ కార్పొరేట్ శక్తులకు రు

ణాలనివ్వటానికే ఈ తతంగం అంతా. అవి మళ్లీ మొండి బాకీలే, వాటిని రద్దు చేయాల్సిందే, మళ్లీ బ్యాంకుల సంక్షోభం ఏర్పడుతుంది. ప్రభుత్వరంగ బ్యాంకులను ప్రైవేటీకరించే వరకు ఈ ప్రహసనం కొనసాగుతూనే ఉంటుంది.

ఒక పెద్ద నయా ఉదారవాద విధాన నాటకంగా పెట్టుబడుల ఉపసంహరణ, వ్యూహాత్మక అమ్మకాలు

పెట్టుబడుల ఉపసంహరణ, వ్యూహాత్మక అమ్మకాల ద్వారా 1.75 లక్షల కోట్ల రూపాయలను సమకూర్చుకోవాలని 2021- 22 కేంద్ర బడ్జెట్ ప్రతిపాదన. ప్రైవేట్ రంగానికి విస్తారంగా, భారీఎత్తున పెట్టుబడి అవకాశాలను సృష్టించటానికి ప్రభుత్వరంగ సంస్థలను, పైనాన్ను సంస్థలను వీలైనంత కనిష్టానికి కుదించటం ప్రభుత్వ లక్ష్యం. అందుకోసం మే “పెట్టుబడుల ఉపసంహరణ, వ్యూహాత్మక అమ్మకాలు” ఒక బలమైన నియో లిబరల్ విధాన సాధనంగా మలచబడింది. దీనితో ప్రభుత్వరంగ సంస్థలను, వాటి సమస్త ఆస్తులను, భూమిని కూడా స్వదేశీ, విదేశీ గుత్త పెట్టుబడులకు వీలైనంత త్వరగా త్వరగా అప్పజెప్పే ప్రక్రియను పూర్తిచేయటం.

వ్యూహాత్మక రంగాన్ని బడ్జెట్ విభజించింది.

1. అణుశక్తి, అంతరిక్షం, రక్షణ.
2. రవాణా, టెలికమ్యూనికేషన్స్.
3. విద్యుచ్ఛక్తి, పెట్రోలియం, బొగ్గు మరియు ఇతర ఖనిజాలు.
4. బ్యాంకింగ్, బీమా మరియు పైనాన్ను సేవలు.

ప్రస్తుత బడ్జెట్ ప్రకారం ఈ వ్యూహాత్మక రంగంలో ప్రభుత్వ రంగం ఉనికి వీలైనంత కనిష్టానికి కుదించి వేయాలి. వ్యూహాత్మక రంగంలో మిగిలిన కేంద్ర ప్రభుత్వరంగ సంస్థలను ప్రైవేటీకరించడం, విలీనం చేయటం, అనుబంధ సంస్థలుగా మార్చడం, లేదా మూసివేయడం బడ్జెట్ ముందున్న లక్ష్యం. ఇక వ్యూహాత్మకేతర రంగంలో కేంద్ర ప్రభుత్వ రంగ సంస్థలన్నింటినీ ప్రైవేటీకరించడం, లేదా మూసివేయడం.

అందువల్లనే కోవిడ్ - 19 విపత్తు సమయంలో కూడా పెట్టుబడుల ఉపసంహరణ ప్రక్రియ ఆగిపోలేదు అని ఆర్థికమంత్రి గర్వంగా ప్రకటించటం మనం చూశాం. కోవిడ్ -19 సంక్షోభ కాలంలో మెజారిటీ ప్రజల బతుకులు “దిన దిన గండం నూరేళ్లాయుష్షు” అంటూ కొట్టుమిట్టలాడుతుంటే ప్రభుత్వం మాత్రం సీరియస్ గా సమస్త దేశసంపదను బడా కార్పొరేట్ శక్తులకు వీలైనంత త్వరగా అప్పజెప్పే కార్యక్రమంలో తలమునకలై ఉండన్నమాట.

2021- 22 లో ఈ ప్రక్రియను పూర్తి చేయాల్సిన సంస్థలు ఏవంటే, బిపిసిఎల్, ఎయిర్ ఇండియా, షిప్పింగ్ కార్పొరేషన్ ఆఫ్ ఇండియా, బిఇఎంఎల్, పవర్ హాస్ నీలాంచల్ ఇస్పట్ నిగమ్ లిమిటెడ్, ఈ క్రమాన్ని వేగవంతం చేయడానికి నీటి ఆయోగ్ సీరియస్ గా కృషి చేస్తుంది. పెట్టుబడుల ఉపసంహరణకు తుది జాబితాను తయారు చేస్తుంది. రాష్ట్ర ప్రభుత్వరంగ సంస్థలలో కూడా వీలైనంత త్వరగా పెట్టుబడుల ఉపసంహరణను పూర్తి చేయటానికి రాష్ట్రాలను ప్రోత్సహించటం జరుగుతుంది.

‘ఆత్మ నిర్భర్ భారత్’ ప్రభుత్వ ఆస్తులు నిరుపయోగంగా ఉండటాన్ని ఆమోదించదు. అందువల్లనే, ప్రభుత్వ మంత్రిత్వ శాఖలు, వివిధ డిపార్ట్ మెంట్లు ప్రభుత్వరంగ సంస్థల వద్ద ఉన్న మిగులు భూమిని ప్రత్యక్షంగా విక్రయించి డబ్బు రాపంలోకి మారుస్తాయని బడ్జెట్ వ్యక్తం చేసింది.

ఈ ప్రక్రియను వేగవంతం చేయటానికి ‘స్పెషల్ పర్పస్ వెహికల్’ను ఒక కంపెనీ రూపంలో ఏర్పాటు చేస్తామని బడ్జెట్ ప్రకటించింది. మిగులు భూమిని వీలైనంత త్వరగా గుత్త పెట్టుబడులకు అప్పగించాలని ప్రభుత్వం ఆశ్రిత పడుతున్నది.

ఈ నేపథ్యం నుండే SWAMITWA (Survey of Villages and Mapping with Improvised Technology in Village Areas) పథకాన్ని చర్చించాలి. దీనిని బడ్జెట్ ప్రసంగంలో భాగంగా ప్రస్తావించడమే కాకుండా ఆశించిన భారతదేశం కో

సం సంతులిత వృద్ధి (Inclusive Development for Aspirational India)కి కావలసిన ఆరు మూలస్తంభాలలో భాగంగా బడ్జెట్ పేర్కొన్నది.

పంచాయతీరాజ్ మంత్రిత్వ శాఖ,కోవిడ్-19 విపత్తు సమయంలో హడావుడిగా ఏప్రిల్ 24, 2020 న ఈ పథకాన్ని “గ్రామీణ భారతాన్ని మార్చటం కోసం” అంటూ ప్రకటించింది. గ్రామీణులు తమ ఆస్తిని, పైనాన్నియల్ ఆస్తిగా ఉపయోగించుకొని అమ్మటానికి, కొనటానికి, అప్పులు తీసుకోవటానికి వీలు కల్పించడమే ఈ పథకం లక్ష్యం. నివాస గృహం, చుట్టూ ఉన్న భూమి ఆధారంగా గ్రామీణులకు ఆస్తి కార్డులు ఇవ్వటం జరుగుతుంది. ఇప్పటివరకు 6 రాష్ట్రాలలో 763 గ్రామాలలో ఈ పథకం ప్రారంభమైంది. దేశంలో ఉన్న 6.62 లక్షల గ్రామాలను 2024లోగా పూర్తి చేయాలని సంకల్పం అని బడ్జెట్ చెబుతుంది. ఆధునిక సాంకేతికతతో డ్రోన్లను ఉపయోగించి నివాస భూ యాజమాన్యానికి సంబంధించి ప్రాప్తీ కార్డు ఇవ్వడం వల్ల, వీటి ఆధారంగా గ్రామాలలో సంపద పన్నును విధించటానికి వీలుంటుంది.

అయితే, ఈ పథకం వల్ల గ్రామాలలో ఉన్న పబ్లిక్/ సమిష్టి భూమిని అంచనా వేయటానికి వీలవుతుంది కదా! గ్రామీణ భారతం నుండి ప్రైవేటు యాజమాన్యంలో వున్న భూమిని తీసివేస్తే, ఇక మిగిలింది పబ్లిక్ భాగమే కదా! నిజానికి గ్రామాలలో ఎన్నో రూపాలలో సమిష్టి భూములుంటాయి. గ్రామీణ ప్రజల మనుగడకు ఇది తప్పనిసరి. ఆత్మనిర్భర్ భారత్, నిరుపయోగ భూములను ఆమోదించదు అంటూ ఈ భూములను కార్పొరేట్ శక్తులకు అప్పగిస్తే గ్రామాలలో భూమి ఉంటుందా?! మొత్తం అంతరిస్తుంది. భారతదేశం, ప్రత్యేకించి గ్రామీణ భారతదేశ భవిష్యత్తు ఎంత భయంకరంగా ఉంటుందో?

నవంబర్, 2020 నుండి రైతాంగం, నల్ల సాగు చట్టాలను రద్దు చేయాలన్న ఒకే ఒక్క డిమాండ్తో ఉద్యమిస్తుంటే, ఆ చట్టాలను అమలు చేస్తామని ప్రభుత్వం పట్టుదలగా ఉంది. ఈ చట్టాల అమలు తోనే రైతును సాగు భూమి నుండి విడదీసి, శక్తివంతమైన గుత్త పెట్టుబడులకు సాగు భూమిని బదిలీ చేయవచ్చు. ఇట్లా తృతీయ ప్రపంచ దేశాల సంపదను గ్లోబల్ గుత్త పెట్టుబడులకు బదిలీ చేసే క్రమం మొత్తం భూమి కేంద్రంగా కొనసాగుతున్నది. దీనితో సమిష్టి పబ్లిక్ భూమి అంతరిస్తుంది. దీనితోనే ముడిపడి ఉన్న మెజారిటీ ప్రజల బతుకులు మరింత దుర్భరమవుతాయి. గుత్తాధిపత్య పెట్టుబడిదారీ విధాన అభివృద్ధి క్రమం నుండి బయటకు నెట్టి వేయబడ్డ మెజారిటీ ప్రజల మనుగడ ఎంత ఘోరంగా ఉంటుందో?

ఆరోగ్యం

మానవాభివృద్ధిలో ఇదొక ముఖ్యమైన కోణం. కోవిడ్-19 విపత్తు సందర్భంగా ఆరోగ్యం ప్రాధాన్యత రెట్టింపైంది. గత మూడు దశాబ్దాలుగా ప్రభుత్వమే స్వయంగా విధ్వంసం చేసిన ప్రజారోగ్య వ్యవస్థనే, కరోనా ఆరోగ్య సంక్షోభ కాలంలో ప్రజలను రక్షించటానికి బలంగా నిలబడింది. అయినప్పటికీ ప్రజారోగ్య వ్యవస్థను బలోపేతం చేయటానికి బడ్జెట్లో ఏ ప్రతిపాదనా లేదన్నది విషాద వాస్తవమే.

ఆరోగ్యం, శ్రేయస్సుకే ప్రాధాన్యత నిస్తున్నామని బడ్జెట్ ప్రసంగం పేర్కొంటూ, ఈ బడ్జెట్లో ఆరోగ్య రంగానికి 2,23,846 కోట్లు కేటాయిస్తున్నామని, ఇది గత బడ్జెట్తో పోలిస్తే 137 శాతం అధికం అని చెప్పడం జరిగింది. ఇందులో త్రాగునీరు, పరిశుభ్రత, పౌష్టికాహారం, కరోనా టీకాను కలిపారు. ప్రధాన మంత్రి ఆత్మ నిర్భర్ స్వస్థ యోజనకు కేటాయించిన 64,180 కోట్ల రూపాయలు 6 సంవత్సరాలకు విస్తరించి ఉంటుంది. వ్యాక్సినేషన్కు 35,000 కోట్ల రూ.లు, తాగునీటికి 60,030 కోట్ల రూ.లు, 2700 కోట్ల రూ.లు పౌష్టికాహారానికి తీసివేస్తే ఆరోగ్య రంగానికి కేటాయింపులు కేవలం 74,602 కోట్ల రూ.లు. ఇది గత బడ్జెట్ కేటాయింపు కన్నా 9 శాతం తక్కువ. పైగా ప్రజారోగ్య వ్యవస్థను బలోపేతం చేసే ప్రతిపాదన ఏదీ బడ్జెట్లో లేనేలేదు.

పైగా బడ్జెట్లోని కార్లను తుక్కు చేసే ప్రతిపాదన, శుభ్రమైన గాలి కోసమంటూ వ్యక్తిగత వాహనాలు 20 సంవత్సరములు, వాణిజ్య వాహనాలు 15 సంవత్సరాలకు తుక్కు కావాల్సిందే. ఆటోమొబైల్ పరిశ్రమకిది శుభవార్త. అందుకే ఈ రంగం స్వాగతించిందీ నిర్ణయాన్ని.

విద్య

ఇటీవలి కాలంలో ప్రకటించిన జాతీయ విద్యా విధానానికి అనుగుణంగానే విద్య విషయంలో బడ్జెట్ ప్రతిపాదనలు ఉన్నాయి. పబ్లిక్ విద్యా వ్యవస్థను విధ్వంసం చేయటం, విద్యను బలంగా కార్పొరేటీకరించటం ప్రధాన లక్ష్యం. గ్లోబల్ కార్పొరేట్ దిగ్గజాల ఆధిక్యత మన విద్యా రంగంలో బలపడటానికి అనుగుణంగా ప్రోత్సాహక విధానాల ప్రతిపాదనలే ఉన్నాయి.

ముగింపు

గత అనేక సంవత్సరాల వార్షిక బడ్జెట్ల లాగే ఒక బలమైన నయా ఉదారవాద విధాన సాధనంగా కేంద్ర బడ్జెట్ మలచబడింది. మన దేశంలోని సమస్త సంపదలను గుత్త పెట్టుబడులకు అప్పగించి, దేశంలోని సకల రంగాల మీద - తయారీ రంగం, మౌలిక సదుపాయాలు, భూమి, వ్యవసాయం, ఖనిజాలు, విద్యుచ్ఛక్తి, రవాణా, విద్య, వైద్యం మొదలగు వాటి మీద సామ్రాజ్యవాదుల, వారి దేశీయ భాగస్వాములైన బడాపెట్టుబడిదారీ శక్తుల ఆధిపత్యాన్ని బలోపేతం చేయడమే ఈ బడ్జెట్ల లక్ష్యంగా మారింది. దీనితో మెజారిటీ ప్రజల బతుకులు మరింతగా దాస్యంలోకి నెట్టబడుతూనే ఉన్నాయి. పాలకవర్గం ఆత్మ నిర్భర్ భారత్ విధానం పేరుతో దాచిపెట్టాలని చూస్తున్న అసలు దళారీ స్వభావం ఇదే. చైతన్యవంతమైన పౌరులు, దేశ ప్రేమికులు ఈ సందర్భంలో ఏం చేయాలి? ఈ దోపిడీ విధానాల అమలు క్రమాన్ని ప్రతిఘటిస్తున్న, ప్రశ్నిస్తున్న దేశవ్యాపిత రైతాంగ ఉద్యమాన్ని, విశాఖ ఉక్కు కర్మాగారాన్ని ప్రైవేటీకరించ కూడదంటూ బలపడుతున్న పోరాటాన్ని ముందుకు తీసుకెళ్లడంలో ముందువరుసలో నిలవాలి. గుత్త పెట్టుబడుల దోపిడీ నుండి దేశాన్ని విముక్తం చేసే సమస్త పోరాటాలను, ఉద్యమాలను బలోపేతం చేయాలి.